



Na'e fu'u longoa'a e me'a kotoa pē. 'E ma'u nai 'e Luke 'a e nongá 'i fē?

# Fu'u Longoa'a 'Aupito!

**Fakahoko 'e Richard M. Romney**  
 'Ū Makasini 'a e Siasí  
 (Makatu'unga 'i ha talanoa mo'oni)

Na'e hano 'a Luke. Na'e fu'u longoa'a e me'a kotoa pē. Na'e toe kē pē hono ongo tokoua tokoua ko Toti mo Sioné. 'Okú ne lava pē 'o fanongo mai ki he'ena kaikailá mei he ngata'anga 'o e holó, neongo e tāpuni e matapā hona lokí. Pea na'e toe fakale'olahi 'e hono tuofefine ko Lisí 'ene mūsiká. *Pumu. Pumu. Pumu.* 'Oku lava ma'u pē ke ne fanongo ki he tā 'a e ngaahi nota ma'ulaló. Na'e feinga 'a Luke ke kole ki hono ongo tokouá ke tuku. Na'e talaange 'e Toti, "Alu mama'o." Na'e kole ange leva 'e Luke kia Lisi

ke tukuhifo 'ene mūsiká. Na'á ne tukuhake ke toe le'olahi ange 'ene mūsiká. Na'e faka'amu 'a Luke ke hū ki tu'a ki ha feitu'u te ne lava ai 'o fakakaukaú. Ka na'e 'uha ia. Ka na'e 'i ai ha feitu'u lōngonoa 'e taha 'e lava 'a Luke 'o 'alu ki ai. 'I he 'aneafí, na'e 'oange ai he'ene ongomātu'á ha loki ma'ana pē—ko ha loki na'e 'ikai fiema'u ke ne vahevahe mo Toti mo Sione. Na'e 'i he peisimení ia. Na'e lahi fe'unga pē ia ki ha mohenga mo ha tēpile. Ka 'i hono lokí na'e lava ke tāpuni'i 'e Luke 'a e matapaá peá ne mama'o mei he longoa'a.

Na'e hifo 'a Luke ki hono loki fo'ou. Na'á ne vakavakai holo ki he 'ū puha na'á ne 'ohifo kimu'á. Na'á ne sio ki ha fakatātā 'o Sīsū 'oku 'asi mai ki tu'a mei ha puha. Na'e ma'u 'e Luke 'a e tā ko iá 'i he 'aho na'e papitaiso aí. Na'á ne ongo'i nonga ma'u pē 'i he'ene sio ki aí. Na'e to'o 'e Luke 'a e fakatātaá mei he puhá. Na'á ne hili ia 'i he tēpilé. Peá ne tū'ulutui leva 'o lotu. Na'e pehē 'e Luke, "Tamai Hēvani, 'oku fu'u longoa'a 'eni 'i he taimi 'e ni'ihī. Kātaki 'o tokoni mai ke u ma'u ha nonga." Na'e tokoto hifo 'a Luke 'i hono mohengá. Na'á ne fakakaukau kia Sīsū. Na'á ne ako 'i he Palaimelí 'e lava ke ofi ma'u pē 'a Sīsū kiate ia. Pea na'e lava ke 'omi ma'u pē 'e he Laumālie Mā'oni'oní 'a e nongá.



'E vavé ni pē ha foki mai 'a Mami mo Teti mei he ngāuē. Te na lea kia Toti mo Sione. 'E tuku 'a e keé. 'I ha ki'i vaha'ataimi. Te na lea kia Lisi. 'E fakale'osi'i 'e Lisi 'ene mūsiká. 'I ha ki'i vaha'ataimi. Kae 'oua pē kuo toe mavahe 'a Mami mo Teti. Ka 'i he taimi ní, na'e tokoto 'a Luke 'i he mohengá. Na'á ne sio ki he fakatātā 'o Sīsū. Na'e fanafana 'a Luke, "Kātaki Tamai Hēvani. Kātaki 'o tokoni mai ke u ongo'i nonga neongo pe ko e hā e me'a 'oku hoko 'i he toenga 'o e falé." Na'e fai mai ha tukituki 'i he matapā hono loki mohé 'i he hili ange ha taimi mei ai. "E lava nai ke u hū atu?" Ko e fehu'i ange ia 'a Mamí. "Okú ke fēfē hake?" Na'e talaange 'e Luke, "Na'e toe kē pē 'a Toti mo Sione. Pea tā le'olahi 'e Lisi 'ene mūsiká." "Oku ou 'ilo'i. 'Oku faingata'a, 'ikai ko ia?" Ko Mami ange ia. "Oku lolotonga talanoa 'a Teti ki ho ongo tokouá he taimí ni. Pea te u talanoa kia Lisi he pooni. Ka na'á ku faka'amu ke u 'uluaki 'ilo'i pe 'okú ke fēfē." Na'e pehē ange 'e Luke, "Oku ou sai pē. 'Oku ou fiefia 'i he'eku ma'u 'a e loki ko 'ení." Na'e talaange 'e Mami, "Mo au pē. 'Oku ou sio kuó ke tuku ha tā 'o Sīsū 'i he tēpilé." Na'e malimali 'a Luke. "Io. Pea te Ne tokoni mai ke ngaohi hoku lokí ke hoko ko ha feitu'u 'o e nonga." ●

*Na'e hoko 'a e talanoá ni 'i he 'Iunaiteti Siteiti.*

Hiki pe tā ha founga 'e lava ke ke ongo'i nonga ai 'i ho 'apí.